

ہم اور ہمارا ماحول



مقاصد

اس سبق کو پڑھنے کے بعد طلبہ اس قابل ہو جائیں گے کہ وہ:


- ماحول کی حفاظت اور صفائی کی اہمیت کو سمجھ سکیں۔
- ماحولیاتی آلودگی کے اثرات اور اس کے حل کے طریقوں کو جان سکیں۔





ہم اور ہمارا ماحول

ماحول کے لغوی معنی ہیں ارد گرد کی جان دار اور بے جان اشیاء۔ ہر وہ چیز جو ہمارے ارد گرد موجود ہے اور ہم پر اثر ڈالتی ہے وہ ہمارا ماحول ہے۔ مجموعی طور پر زمین، فضا، پانی اور جو کچھ ان میں موجود ہے، ہمارا ماحول ہے۔ زندگی کے لیے سازگار ماحول ضروری ہے۔ چنانچہ قدرت نے انسان کو اس وقت دنیا میں بھیجا جب زمین کا ماحول اس کی زندگی کے لیے سازگار ہو گیا۔ جیسے جیسے انسانی آبادی میں اضافہ ہونے لگا، ویسے ویسے اس کی ضروریات بھی بڑھنے لگیں۔ آبادی کے پھیلاؤ اور معاشرے



کی تشکیل نے زمین کے ماحول کو متاثر کرنا شروع کیا۔ بستیاں بسانے کے لیے جنگلات کی کٹائی اور کھانا پکانے کے لیے آگ کا استعمال شروع ہوا۔ یہ ماحول میں تبدیلی کا نقطہ آغاز تھا۔ انسان کی معاشرتی ترقی کے ساتھ ساتھ ماحول کا بگاڑ بھی بڑھتا چلا گیا، یہاں تک کہ اس بگاڑ نے خود انسان کی بقا کو خطرے میں ڈال دیا ہے۔ ہمارے ماحول میں تبدیلی کا سب سے بڑا سبب آلودگی ہے۔ آلودگی ایک ایسا عمل ہے جو ہماری زمین، فضا اور پانی کی طبعی، کیمیائی اور حیاتیاتی خصوصیات میں ناپسندیدہ اور نقصان دہ تبدیلیاں پیدا کرتا ہے، جس سے مختلف بیماریاں جنم لیتی ہیں۔ کارخانوں اور گاڑیوں سے نکلنے والا دھواں ہماری فضا کو آلودہ کر رہا ہے۔ اس دھوئیں میں کاربن، نائٹروجن اور سیسے کے زہریلے مرکبات شامل ہوتے ہیں جو ہماری صحت کے لیے نقصان دہ ہیں۔



کارخانوں اور فیکٹریوں میں استعمال ہونے والے کیمیکل کا زہر یلا فضلہ اور آبادیوں کا گندا پانی عام طور پر ندی نالوں اور دریاؤں میں بہا دیا جاتا ہے۔ ان زہریلے مادوں سے پانی آلودہ ہو جاتا ہے، جس سے نہ صرف آبی حیات متاثر ہوتی ہیں، بلکہ



اس کے استعمال سے انسان و حیوان بھی مختلف بیماریوں کا شکار ہو جاتے ہیں۔ جب یہ پانی زراعت کے لیے استعمال ہوتا ہے تو کئی مضر کیمیائی اجزاء پیدا ہونے والی فصل کا حصہ بن کر ہمارے جسم میں منتقل ہو جاتے ہیں۔

زرعی پیداوار میں اضافے کے لیے فصلوں پر کیڑے مار ادویات کا استعمال کیا جاتا ہے، جس سے پیداوار میں تو اضافہ ہو جاتا ہے، لیکن ان کے استعمال سے مٹی کی اوپر کی تہہ کی زرخیزی کم ہو جاتی ہے۔ ماحولیاتی تبدیلی دورِ حاضر کا بڑا مسئلہ ہے۔ اس کے مضر اثرات کی وجہ سے نہ صرف انسان بلکہ دیگر جان دار بھی متاثر ہو رہے ہیں۔ گزشتہ دو صدیوں میں توانائی کے حصول، صنعتی ترقی، بڑھتی ہوئی آبادی اور قدرتی وسائل کے بے دریغ استعمال نے ماحول کا توازن بری طرح بگاڑ دیا ہے۔ زمین کا درجہ حرارت بڑھ رہا ہے، جس سے مختلف علاقوں کی آب و ہوا تبدیل ہو جائے گی، پانی اور خوراک کی قلت پیدا ہو گی، سمندر کی سطح میں اضافہ ہو گا اور موسم میں شدت آئے گی۔ اس خوف ناک صورت حال سے بچنے کے لیے ضروری ہے کہ ہم آلودگی کے مسئلے پر قابو پائیں، درختوں اور جنگلات کی تعداد بڑھائیں، قدرتی ماحول کو محفوظ رکھنے کے لیے اقدامات اٹھائیں اور ایسی تمام چیزوں پر پابندی لگائیں جو ہمارے ماحول کے لیے مضر ہیں۔





مشق

الفاظ	معنی
ماحول	ارد گرد کی فضا
کیمیائی	کیمیکل سے متعلق
آلودگی	گندگی - نقصان دہ مادے
صنعتی	فیکٹریوں سے متعلق
زرعی	کھیتی باڑی سے متعلق

(1) مندرجہ ذیل سوالات کے جوابات لکھیے۔

- 1- ماحول سے کیا مراد ہے؟
- 2- ماحول میں تبدیلی کا آغاز کس طرح ہوا؟
- 3- گاڑیوں اور کارخانوں کا دھواں ہماری صحت کے لیے کیوں مضر ہے؟
- 4- ندی نالوں اور دریاؤں کا پانی کس طرح آلودہ ہوتا ہے؟

(2) مندرجہ ذیل سوالات کے بیانیہ جوابات لکھیے۔

- 1- ماحولیاتی تبدیلی کے اثرات سے بچنے کے لیے ہمیں کیا کرنا چاہیے؟
- 2- آلودگی کیا ہے؟



(3)

سبق کی بلند خوانی کیجیے اور درج ذیل سوالات کے درست جواب پر (✓) کا نشان لگائیے:

1- ماحول کے لغوی معنی ہیں:

آب و ہوا	دریا اور سمندر
وادیاں اور پہاڑ	ارد گرد کی ہر چیز

2- جنگلات کی کٹائی کا سب سے زیادہ اثر پڑا:

انٹرنیٹ پر	موبائل فون پر
چاند پر	ماحول پر

3- انسان کی بقا کو خطرے میں ڈال دیا:

ماحولیاتی تبدیلی نے	سوشل میڈیا نے
جمہوریت نے	مشینری نے

4- فیکٹریوں کے زہریلے کیمیکل سے آلودہ پانی نقصان پہنچاتا ہے:

جنگلات کو	آبی مخلوق کو
فضا میں موجود گیس کو	مٹی کی زرخیزی کو


5- مٹی کی اوپری تہہ کی زرخیزی کم کر دیتی ہے:

کیڑے مار دوا	کیمیائی کھاد
پانی کی آلودگی	زمین کی نمکیات



لکھائی کی مہارت

(4) درج ذیل الفاظ کے جملے بنائیے۔



عملی سرگرمی

(5) طلبہ اپنے اسکول یا محلے میں درخت لگائیں گے۔

(6) طلبہ آلودگی کی مختلف اقسام کو تصویری / تحریری صورت میں ظاہر کرنے کے لیے چارٹ بنائیں گے۔